

*śrīh*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavitārkikakesarī*  
*vedāntācāryavaryo me sannidhattāṃ sadā hr̥di ॥*

*śrī melpattūr nārāyaṇabhaṭṭatiri viracitam*  
**॥ *śrīmannārāyaṇīyam* ॥**

*(daśaka - 9)*

*This document\* has been prepared by*  
***Sunder Kidambi***  
*with the blessings of*  
***śrī raṅgarāmānuja mahādeśikan***  
**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate kṛṣṇāya parabrahmaṇe namaḥ  
śrīmate rāmānujāya namaḥ

॥ śrīmannārāyaṇīyam ॥

(daśaka - 9)

jagatsṛṣṭiprakāraṇanam

sthitaḥ sa kamalodbhavastava hi nābhipaṅkeruhe  
kutasvididamambudhāvuditamityanālokayan |  
tadīkṣaṇakutūhalāt pratidiśaṃ vivṛttānana-  
ścaturvadanatāmagādvikasadaṣṭadrṣṭyambujām || 1 ||

mahārṇavavighūrṇitaṃ kamalameva tat kevalaṃ  
vilokya tadupāśrayaṃ tava tanuṃ tu nālokayan |  
ka eṣa kamalodare mahati nissahāyo hyahaṃ  
kutaḥ svididamambujaṃ samajanīti cintāmagāt || 2 ||

amuṣya hi saroruhāḥ kimapi kāraṇaṃ sambhave-  
diti sma kṛtaniścayassa khalu nālarandhrādhvanā |  
svayogabalavidyayā samavarūdhavān prauḍhadhī-  
stvadīyamatimohanaṃ na tu kalebaraṃ drṣṭavān || 3 ||

tatassakalanālikāvivaramārgago mārgayan  
prayasya śatavatsaraṃ kimapi naiva sandṛṣṭavān |  
nivṛtya kamalodare sukhaṇiṣaṇṇa ekāgradhīḥ  
samādhibalamādadhe bhavadanugrahaikāgrahī || 4 ||

śatena parivatsarairdṛḍhasamādhibandhollasat-  
prabodhaviśadīkṛtassa khalu padminīsambhavaḥ |  
adrṣṭacaramadbhutaṃ tava hi rūpamantardṛśā  
vyacaṣṭa parituṣṭadhīrbhujagabhogabhāgāśrayam || 5 ||

kirītamakuṭollasatkaṭakahārakeyūrayuñ-  
 maṇisphuritamekhalam suparivītapītāmbaram |  
 kalāyakusumaprabham galatalollasatkaustubham  
 vapustadayi bhāvaye kamalajanmane darśitam || 6 ||

śrutiprakaradarśitapracuravaibhava śrīpate  
 hare jaya jaya prabho padamupaiṣi diṣṭyā dṛṣoḥ |  
 kuruṣva dhiyamāśu me bhuvananimritau karmaṭhā-  
 miti druhiṇavarṇitasvaguṇabaṃhimā pāhi mām || 7 ||

labhasva bhuvanatrāyīracanadakṣatāmakṣatām  
 grhāṇa madanugraham kuru tapaśca bhūyo vidhe |  
 bhavatvakhilasādhanī mayi ca bhaktiratyutkaṭe-  
 tyudīrya giramādadhā muditacetasaṃ vedhasam || 8 ||

śatam kṛtatapāstatassa khalu divyasaṃvatsarā-  
 navāpya ca tapobalam matibalam ca pūrvādhikam |  
 udīkṣya kila kampitam payasi pañkajam vāyunā  
 bhavadbalavijṛmbhitaḥ pavanapāthasī pītavān || 9 ||

tavaiva kṛpayā punassarasijena tenaiva saḥ  
 prakalpya bhuvanatrāyīṃ pravavṛte prajānirmitau |  
 tathāvidhakṛpābharo gurumarutpurādhīśvara  
 tvamāśu paripāhi mām gurudayokṣitairīkṣitaiḥ || 10 ||

\*\*\*\*\*